

سفرنامہ شام کُلُّ أَمْرِ مَرْهُونٌ بِلَوْفَاتِهَا

نوٹ: گزشتہ شمارہ (اکتوبر) میں سفرنامہ کی وہ قسط شائع ہوگئی جو اس ماہ (یعنی نومبر) کے لئے تیار کی گئی تھی، اور اکتوبر کی قسط شائع ہونے سے رہ گئی چنانچہ ربط و تسلسل کو برقرار رکھنے کے لئے قارئین سے التماس ہے کہ وہ شمارہ ستمبر میں شائع شدہ قسط کے بعد بالترتیب اکتوبر اور پھر نومبر کی قسط کا مطالعہ فرمائیں..... دونوں قسطیں ترتیب وار پیش خدمت ہیں..... مجلس ادارت اس فروگزاشت پر معذرت خواہ ہے.....

.....سلطان ابراہیم ادھم بخئی رحمۃ اللہ علیہ کی مرقد مبارک مسجد کے اندر ایک گنبد میں ہے سلام پیش کئے اسلاف کی روایات کے مطابق فاتحہ خوانی کی کچھ دیر مؤدب کھڑا رہا..... توجہ چاہی مگر سلطان نے شاید اس گدا کو خیرات کا مستحق نہیں جانا..... پھر دو گنا تحسینۃ المسجد ادا کی پھر حاضر ہوا پھر توجہ طلب کی مگر ادھر سے شاہانہ ادا ہی برقرار رہی..... دل نے کہا..... اتنی دیر تو باہر دروازے پہ بٹھائے رکھا..... کالی چائے سے مہمان فقیر کی تواضع کی..... اس سے شاید دل نہیں دھلا آئینہ دل پر جو زمانے سے زنگ چڑھا ہے ظاہر ہے اسے ایک کپ چائے کیا صاف کرے گی اور وہ بھی کالی چائے؟ ہزار ارمان دل میں لیے واپسی ہوئی اور دل کی یہ بات ہمارے دور کے کسی صوفی نے بھی شاید کبھی نہ لکھی ہو جو میں لکھ رہا ہوں۔ ہاں اگر سلطان کی نظر ہو جاتی تو بات بن سکتی تھی مگر شاید ابھی اس کا وقت نہ آیا ہو۔

ہمارے پیر و مرشد بزرگ (پیر سید مہر علی شاہ صاحب رحمۃ اللہ علیہ) کے ملفوظات میں لکھا ہے کہ مضامین خوشاب کے ایک شاہ صاحب دونوں پاؤں سے اپانچ و مفلوج ہو کر گولڑہ شریف آئے اور کچھ عرصہ حضرت سے دعاء اور دم کراتے رہے مگر کچھ افاقہ نہ ہوا، چنانچہ ایک موقع پر حضرت نے فرمایا کہ شاہ صاحب ابھی وقت نہیں آیا آپ فی الحال گھر چلے جائیں..... وہ تعمیل ارشاد میں گھر واپس چلے گئے، کافی عرصہ بعد خوشاب ریلوے اسٹیشن پر وہ حضرت کو دیکھنے نظر آئے آپ نے پاس بلایا اور فرمایا شاہ صاحب اب وقت آ گیا ہے میں دعاء کرتا ہوں، چنانچہ آپ نے ہاتھ اٹھا کر دعاء فرمائی

اور وہ شاہ صاحب اسی وقت اٹھ کر کھڑے ہو گئے اور اپنے پاؤں پر چل کر اپنے گاؤں گئے.....

سلطان ابراہیم ادہم رحمۃ اللہ علیہ کے مزار شریف سے جدا ہوتے ہوئے راقم نے سوچا کہ **کُلُّ أَمْرِ مَوْهُونٌ بِلَوْحَاتِهِ** (ہر کام کا ایک وقت مقرر ہے)..... اس لئے مایوسی کی کوئی بات نہیں..... جبکہ سے آگے لا ذقیہ کا شہر ہے جسے لطاقیہ بھی لکھا اور کہا جاتا ہے مگر میرے علم میں ابھی وہاں کی کوئی خاص تاریخی زیارت گاہ تھی نہ داخلگاہ اس لیے میں نے جبکہ سے دمشق واپسی کا فیصلہ کیا۔ حمص کے بعد لا ذقیہ ۱۳ بجری میں فتح ہوا، اور اس کی فتح میں حضرت ابو عبیدہ رضی اللہ عنہ کی اک خاص جنگی تدبیر کا دخل ہے..... یہ وہ آخری شہر ہے جس کی فتح کے بعد دربار خلافت سے کمانڈر (حضرت ابو عبیدہ رضی اللہ عنہ) کو حکم ملا کہ مزید پیش قدمی نہ کی جائے..... بس اسٹینڈ پر آ کر دیکھا تو گھڑی دس بج رہی تھی اور گیارہ بجے دمشق کے لیے قدموس کی بس کی روانگی تھی۔ ٹکٹ لیا پھر ایک گھنٹہ گزارنے کے لیے بازاروں کی طرف نکل گیا۔ کچھ پیٹ پوجا کی وضو تازہ کیا اور ابجے بس آئی تو اس میں سوار ہو گیا جو دو تین منٹ میں روانہ ہو گئی۔

۳ بجے بس دمشق پہنچی راستہ میں سڑک کے دونوں جانب باغات اور زرعی زمینیں نظر آئیں زمین کہیں پہاڑی اور کہیں ہموار مگر اکثر غیر ہموار ہی ہے زیادہ تر نیلے نظر آتے ہیں اور دمشق سے زیادہ قریبی نیلے، پہاڑیاں ہیں مگر زیادہ اونچی نہیں۔ شام کے اس علاقہ میں یوں سفر کرتے ہوئے تاریخ کے اوراق خود بخود پلٹتے ہوئے محسوس ہوئے کہ یہ وہی شام ہے جو کبھی رومن ایمپائر کا مرکز تھا۔ حضرت عمر رضی اللہ عنہ کے دور میں اصحاب رسول صلی اللہ علیہ وسلم نے شام فتح کیا تھا، کیا خوب! یہ سرزمین تو میرے رسول صلی اللہ علیہ وسلم کے غلاموں کی فتح کردہ زمین ہے یہ خیال آتے ہی فرط محبت سے میں جھکا اور میں نے بے ساختہ زمین کا بوسہ لے لیا.....

جبکہ سے واپس آ کر تھکا وٹ محسوس ہو رہی تھی کچھ دیر آرام کیا پھر سیرین ایر لائن (Syrian Airline) کے دفتر گیا تاکہ لندن کی سیٹ ریکنفرم کرائی جاسکے۔ کراچی سے سیٹ بک کروالی تھی اور اب اس کا ریکنفرم کرنا ضروری تھا۔ چنانچہ ہوٹل کے قریب واقع ایر لائن کے آفس جا کر رابطہ کیا تو معلوم ہوا کہ ہفتہ کو صبح ۱۱ بجے جانے والی پرواز منسوخ کر دی گئی ہے اور اب اتوار کی صبح چار بجاس پر پرواز جائے گی اس میں سیٹ کنفرم ہے کچھ ذہنی کوفت تو ہوئی مگر صبر کیا اور لندن تھکانی صاحب کو فون کر دیا تاکہ وہ دیگر متعلقین کو فون پر اس تبدیلی سے مطلع کر سکیں۔ مغرب کی نماز مہذبہ ابو انور کی مسجد

میں ادا کی پھر الصنائع گئے (الصنائع دمشق کا انڈسٹریل ایریا ہے) اور رات کا کھانا ایک مطعم میں رحمت اللہ شاہ صاحب اور صاحبزادہ نذیر نعیمی صاحب کے ساتھ کھایا۔ عشاء کی نماز حضرت عبدالغنی نابلسی رحمۃ اللہ علیہ کی مسجد میں ادا کی اور مرقد شریف کی زیارت سے شرف ہوئے۔ آپ کا مزار شریف دمشق کے جس محلہ میں واقع ہے اسے صالحیہ کہتے ہیں..... صالحیہ جانے کے لئے شہر کے ہر کونے گوشے سے لوٹل ٹرانسپورٹ مل جاتی ہے۔ مزار شریف پر حاضر ہوئے تو ایک علمی وقار دجاہ جلال کا احساس ہوا، توجہ بھی ملی اور سکون بھی محسوس ہوا ایسی کیفیت یا تو حضرت امام اعظم رحمۃ اللہ علیہ کے مزار شریف پر پیدا ہوئی تھی یا اب یہاں محسوس ہوئی..... حضرت شیخ عبدالغنی نابلسی رحمۃ اللہ علیہ گیارہویں صدی ہجری کے ایک معروف حنفی عالم گزرے ہیں۔ مشربا قادری اور نقشبندی تھے۔ شام (دمشق) میں پیدا ہوئے اور شام ہی میں آپ کا انتقال ہوا۔ متعدد علمی اسفار پیش آئے۔ استانبول، بقاع، لبنان، الخلیل، بیت المقدس، مصر اور حرمین شریفین کے سفر قابل ذکر ہیں۔ **اڑھائی سو کامیوں کے معص اور حضرت شیخ اکبر می الدین ابن عربی کے افکار کے مؤیدین میں سے ہیں۔** دمشق کے لوگوں کا کہنا ہے کہ جو حاجت پوری نہ ہوتی شیخ وہ مزار شیخ پر آ کر بیان کی جائے اور یہاں اللہ سے دعاء کی جائے تو مراد برآتی ہے..... اور یہاں کے لوگوں کے اس حوالے سے اپنے اپنے تجربات و مشاہدات ہیں۔ عین ممکن ہے اللہ تبارک و تعالیٰ نے اس مقام کو مقام مستجاب بنا دیا ہو۔ و ما ذک علی اللہ بجز..... زیارت شیخ کے بعد ہوٹل واپس آ کر آرام کیا اور آج کا دن تمام ہوا۔

صبح ناشتہ کے لیے قریب کی گلیوں میں سے ایک گلی میں واقع ایک ناشتہ والے مطعم پر نول اور روٹی کا ناشتہ کیا۔ یہاں شام میں ایک دشواری یہ ہے کہ پاکستانی کھانے یا پاکستانی ذائقوں کے کھانے نہیں ملتے اور اگر کہیں ملتے ہیں تو ہمیں جگہ نہیں معلوم، نہ ہی توری یا توے کی ویسی روٹی ملتی ہے جیسی اپنے دیس میں، خمیز یا شاور ما سے گزارا کرنا پڑتا ہے۔ مہنگائی پاکستان ہی کی طرح ہے ناشتہ معمولی سے معمولی ہوٹل میں بھی (تادم تحریر) ۲۵ لیرا سے کم کا نہیں۔ دو روز تو میں صبح سویرے مرچہ چوک (بلکہ چھوک کہنا چاہیے کہ اس میں سے چھ سے بھی زیادہ سڑکیں نکلتی ہیں) پر ناشتہ دودھ اور سامولی کا کرتا رہا۔ سامولی ایک گول اور لمبی سی ڈبل روٹی کو کہہ سکتے ہیں۔ ناشتہ کے بعد آ کر کچھ آرام کیا اور کچھ سفر کی روئیدار لکھنا شروع کی۔ نذیر بھائی کا فون آیا کہ جمعہ کہاں ادا کریں گے میں نے کہا شیخ سعید رمضان البوطی دمشق کے ایک بڑے عالم ہیں ان کے ہاں ادا کر لیں گے انہوں نے تائید کی

چنانچہ ساڑھے گیارہ بجے ہم شیخ سعید رمضان البوطی کی مسجد جو کہ رکن الدین کے علاقہ میں واقع ہے پہنچ گئے۔ دو تین منزلہ خوبصورت مسجد تھی ابھی لوگ آہستہ آہستہ آ رہے تھے یہاں مساجد بہت خوبصورت ہیں اور ان میں انتظامات بھی بہت عمدہ ہیں پھر ہر مسجد کی دعوتی تبلیغی اور تربیتی سرگرمیاں ہیں۔ کہیں علماء درس قرآن دے رہے ہیں کبھی درس حدیث کبھی درس فقہ کبھی حلقہ حائے ذکر ہو رہے ہیں تو کبھی محافل نعت خوانی علیٰ ہذا القیاس..... اور قابل ذکر بات یہ ہے کہ ان محافل میں لوگوں کی دلچسپی اور حاضری بہت شاندار ہوتی ہے۔ مساجد بھری ہوتی ہیں۔ جس مسجد میں ہم جمعہ کی نماز کے لئے گئے اس میں ابھی اذان نہیں ہوئی تھی کہ اندر کا حال بھر گیا ہر عمر کے لوگ ہیں تاہم نوجوانوں کی بڑی تعداد ہے۔ پونے ایک بجے کے قریب شیخ تشریف لائے اور ان کا خطاب شروع ہوا موضوع تذکیر الموت تھا۔ نماز جمعہ کے بعد شیخ کے صاحبزادے پروفیسر ڈاکٹر محمد توفیق البوطی سے ملاقات ہوئی ان سے ایک ملاقات جامع دمشق کلیہ الشریعہ میں استاذ بدیع السید اللحام کے آفس میں ہو چکی تھی۔ ان سے ان کے والد گرامی سے ملاقات کا وقت لیا اور ہم ہوٹل جانے کے لیے روانہ ہوئے لیکن میں بیٹھے اور راستہ میں ایک جگہ اتر کر دوسری ویگن میں سوار ہونے کا خیال تھا جلدی میں اتر گئے اور وہ زمبیل (تھیلی) جس میں ہمارا کیمروہ اور میری سندھی ٹوپی تھی ویگن ہی میں رہ گئی۔

کیمروہ اگرچہ قیمتی نہ تھا تاہم اس میں سیریا (شام) کے پورے سفر کی تصاویر تھیں جو گم ہوجانے کا بہت افسوس ہے..... انا اللہ وانا الیہ راجعون..... ہم نے یاد آتے ہی ٹیکسی پکڑی اس ویگن کا پیچھا کرنے کی کوشش کی اس کے آخری اسٹاپ تک گئے اور ایک گھنٹہ انتظار کیا مگر بات نہ بنی۔

بالآخر اصناف پہنچ کر دوپہر کا کھانا چار بجے کھایا اور عصر کی نماز ہوٹل میں آ کر ادا کی۔ مغرب کی نماز کے بعد شیخ سعید رمضان البوطی صاحب سے ملاقات طے ہوئی جس کی اطلاع مولانا اسلم رضا صاحب نے فون پر مغرب سے کچھ ہی قبل دی چنانچہ اٹنے پاؤں واپس پھر مسجد ابو النور اور وہاں سے جامع البوطی جانا پڑا جہاں مغرب کی نماز کے بعد ڈاکٹر توفیق نے اپنے بیٹے کو ہمارے ساتھ یہ کہہ کر بھیجا کہ گھر پر تمہارے دادا ان کے منتظر ہوں گے انہیں لے جاؤ۔ گھر قریب ہی تھا ہم وہاں پہنچے تو شیخ واقعتاً انتظار میں تھے انہی نے دروازہ کھولا نصف گھنٹہ کے لگ بھگ چائے پر ملاقات رہی مختلف امور زیر بحث آئے ہندو پاک کی تاریخات کے شام نہ پہنچنے پر انہوں نے افسوس کا اظہار اور ہم نے راپٹوں کے فقدان کا ماتم کیا۔ شام میں مختلف معاہدہ میں طلبہ کے داخلوں کے سلسلے میں بات چیت

ہوئی غیر ملکی طلبہ کے اسلامی معاہد میں داخلوں پر حکومت کی طرف سے نئی پابندیوں کے حوالہ سے ہم نے اپنی تشویش کا اظہار کیا اور انہوں نے تسلی دی کہ حائر لیول پر مقتدرہ کے بعض لوگوں سے ان کی ملاقاتیں اسی ہفتہ ہونے والی ہیں اور وہ پر امید ہیں کہ کسی قسم کی پابندیاں نہیں لگیں گی۔ ہم نے انہیں شیخ نذیر نعیمی صاحب کے ایماء پر جامعہ مجددیہ نعیمیہ اور دیگر پاکستانی ادارے وزٹ کرنے کی دعوت دی جو انہوں نے قبول کی۔ اس ملاقات میں مولانا اسلم رضا اور جناب احمد رضا ساتھ تھے۔ شیخ سے ملاقات کے بعد مابعدولت واپس ہوئیں آگئے۔

اگلے روز عصر کی نماز ایک قریبی مسجد میں ادا کی مرچ سے سوق الحمید یہ جاتے ہوئے یہ راستے میں پڑتی ہے قدیم طرز کی ترکوں کے زمانہ کی تعمیر ہے اس کے دروازے سے اندر داخل ہوں تو دائیں جانب ایک بڑے حال میں کچھ مزارات ہیں ان پر جو کتبے لگے ہوئے ہیں ان سے یہ مزارات اصحاب رسول کے معلوم ہوتے ہیں میں نے جو کتبے دیکھے ان کے مطابق ایک مزار حضرت عباس بن مرداس بن ابی عامر کا ہے دوسرا سخنان بن زید ابو خراشہ السلمی کا اور تیسرا امتہ الخساء الشاعرہ کا..... ابو خراشہ کے بارے لکھا ہے کہ یہ خنساء کے بیٹے تھے تاریخ سے رجوع کرنا مناسب ہو گا۔ چونکہ حضرت خنساء کا عقد ثانی مرداس بن ابوعامر سے ہوا تھا اس لئے عباس بن مرداس بن ابی عامر بھی ان سے بر بنائے ابن الردج صاحبزادگی کا تعلق رکھتے ہیں..... ان کے اپنے چار بیٹے تھے اور چاروں نے اپنی والدہ کے حکم پر قادیہ کے میدان کارزار میں سپر پاور کو شکست دینے کے لئے جام شہادت نوش کیا خنساء عرب کی عظیم شاعرہ تھیں اور مرثیہ گوئی میں ان کا کوئی ثانی نہ تھا۔ مکہ کے معروف بازار عکاظ میں شعراء کے اجتماعات میں خنساء زمانہ جاہلیت میں بڑھ چڑھ کر حصہ لیا کرتی تھیں..... ان کا دیوان ۱۸۸۸ء میں بیروت سے شائع ہو چکا ہے..... جس کا فرانسیسی زبان میں ترجمہ بھی کیا گیا ہے..... دمشق میں ان کا اور ان کے بیٹوں کا مدفن کیسے بنایا معاملہ ہم تاریخ کے سپرد کرتے ہیں.....

اسی روز ہم سیدہ رقیہ بنت حسین کے حرم کی زیارت کو گئے مگر اندر داخل ہو کر قبر کے پاس جانے کی ہمت نہیں ہوئی اگرچہ یہ کوئی فقہی معاملہ نہیں تاہم دل یہ کہتا تھا کہ حیاء کا تقاضا یہ ہے کہ ان کے پردہ کا لحاظ ان کے وصال کے بعد بھی رکھا جانا چاہیے۔ واپسی پر مکتبہ ظاہر بھروس اور سلطان بھروس کی قبر کی زیارت کا اتفاق بھی ہوا۔

لوگوں نے بتایا کہ جبل قاسیوں پر چالیس ابدالوں کا مقام ہے مگر وہاں تک پہنچنا..... کارے دار

.....ہائیل کی قبر بھی اسی پہاڑ پر بتائی جاتی ہے (واللہ اعلم) مگر ہم دیگر مصروفیات کے باعث ادھر حضرت ہائیل کی جانب نہ جاسکے.....

تاہم علی الصبح دارالفکر جانا ہوا جو برا مکہ کے علاقہ میں واقع ہے ہو سکتا ہے کہ سچی برکی یا خالد بن سچی برکی یا اس دور کے دیگر بزرگ خاندان کے برا مکہ کے نام پر اس جگہ کا نام برا مکہ ہو گیا ہو۔ دمشق کا سب سے بڑا پبلشنگ کا ادارہ دارالفکر یہاں ہے، دارالفکر میں دکتور شوقی ابو ظیل سے ایک اور ملاقات ہو گئی اس ملاقات میں ان کے پاس ایک ایسے شامی نوجوان کو پایا جو کراچی میں جامعہ دراسات میں کچھ عرصہ قیام پذیر رہ کر کلیہ اور ایم اے کی تیاری کر رہا تھا۔ اس کا نام اس وقت ہم صرف سلیمان جانتے تھے اب وہ ڈاکٹر محمد سلیمان وحسی ہیں۔ دارالفکر میں علمی کام کرتے ہیں اور کلیہ اصول الدین و کلیہ الدعوة جامعہ دمشق میں استاذ الفقہ ہیں۔ دارالفکر میں مدیر قسم الدراسات والبحوث ہیں جبکہ مجمع شیخ احمد کفارتو میں وہ رئیس قسم الدراسات العليا ہیں۔

دارالفکر سے تفسیر نور العرفان کی طباعت کی بات چل رہی ہے انہوں نے ساڑھے بارہ بجے آنے کو کہا ہم ساڑھے بارہ بجے آنے کو بھی بھی تخمینہ تیار نہ تھا۔ اسی دوران استاذ نزار سے ہم نے شیخ عبدالفتاح بزم کوفون کرایا، شیخ نزار نائب مدیر دارالفکر ہیں جبکہ شیخ عبدالفتاح بزم مفتی دمشق اور مدیر معاہد الفتح الاسلامی ہیں، انہوں نے رات نو بجے ملاقات کا وقت دیا پھر چند لمحوں بعد خود ان کا فون آ گیا انہوں نے کہا کہ ہم ظہر بعد ایک پروگرام میں جا رہے ہیں آپ کو بھی شرکت کی دعوت دیتے ہیں اس میں شیخ حسام الدین فرفور بھی ہوں گے۔ (شیخ حسام الدین فرفور نائب رئیس جمعیۃ الفتح الاسلامی اور رئیس قسم الدراسات التخصصیۃ فی المعهد الفتح الاسلامی ہیں۔ ہم نے دعوت قبول کی اور انہوں نے ازراہ شفقت فرمایا ہم خود آپ کو ساتھ لے لیں گے.....

چنانچہ اڑھائی بجے دکتور شوقی ابو ظیل دکتور عدنان سالم (مالک مکتبہ دارالفکر) اور دکتور نزار کے ساتھ ہوٹل پر تشریف لے آئے چنانچہ حسب پروگرام انہی کی گاڑی میں ہم مطعم الریان پہنچے جو اڑ پورٹ روڈ پر واقع ہے۔ اور Lavish پارٹیوں کا مرکز ہے۔

یہاں شیخ حسام الدین فرفور مدیر معاہد ابوالنور نے اٹلی سے آئے ہوئے ایک مصری ڈاکٹر محمود جو اٹلی کی کسی جامعہ کے وائس چانسلر ہیں کے اعزاز میں دعوت و ضیافت کا اہتمام کیا تھا۔

یہ شام کی بڑی علمی شخصیات سے ملاقات کا ایک خوبصورت موقع تھا۔ الحمد للہ بہت سے علماء و مشائخ

اور دیگر لوگوں سے ملاقاتیں ہو گئیں۔

کھانے کے بعد شیخ عبدالفتاح بزم سے اور شیخ حسام الدین فرفور سے الگ الگ ملاقاتیں کیں یہ یہاں کے معروف علمی معابد، معبد ابوالنور اور معبد الفتح کے کرتا دھرتا ہیں ان حضرات کے اداروں میں پاکستانی طلبہ کے داخلوں، تعلیمی امور، تبادلہ کتب، تبادلہ مبعوثین اور خود ان کے پاکستان کے دورے کے امکانات پر گفتگو شامل تھی۔ چار بجے اس ضیافت سے فراغت ملی۔

دکتور شوقی ابو ظیل نے راقم کو ہوٹل پر اتارا ہم نے ہوٹل پہنچتے ہی شام کے ایک اور نامور عالم شیخ هشام البرہانی کوفون کیا ان سے ظہر میں ملاقات طے تھی مگر تاخیر ہو گئی چنانچہ محذرت کی اور مغرب سے قبل چھ بجے ملاقات کا نیا وقت طے کیا اسی وقت تیاری شروع کر دی عصر کی نماز ہوٹل میں ادا کی اور ٹیکسی لے کر ان کے گھر کا رخ کیا ان کی رہائش گاہ شام کے امیر ترین علاقہ مزہ (Mizzah) میں واقع ہے یہ ایک نفیس بزرگ، نفیس انسان اور نفیس عالم ہیں فکر جماعت اور اخوان سے مماثل ہے مگر عقائد و معمولات ہمارے پروفیسر عبدالغفور احمد کی طرح اہل سنت کے ہیں، (یہاں یہ بات واضح کرنا چلوں کہ دارالعلوم قمر الاسلام سلیمانہ کے زمانہ طالب علمی کے دوران ہمیں پروفیسر غفور صاحب کے ہاں کئی بار محفل میلاد میں شرکت کا موقع ملا اور ان کی اہلیہ کی میلادی میزبانی سے لطف اندوز بھی ہوئے)۔

شیخ البرہانی بڑی محبت و شفقت سے پیش آئے ایک گھنٹہ ملاقات رہی ہوگی سیر حاصل گفتگو ہوئی، بات چیت سے اندازہ ہوا کہ اولیاء اللہ کے معتقد اور حضرت شیخ عبدالقادر جیلانی رحمۃ اللہ علیہ سے بڑی عقیدت رکھتے اور ان کے علم کے نہ صرف قائل بلکہ مداح ہیں علم لدنی اور محی الدین ابن عربی کے علوم لدنیہ کے معترف ہیں البتہ ہماری طرح آج کل کے متسوفہ سے نالاں ہیں۔ ان کے گھر پر ایک وسیع اور خوبصورت علمی و تحقیقی کتب پر مشتمل ذاتی کتب خانہ ہے۔ انہیں راقم کی فی البدیہہ عربی گفتگو اور بقول ان کے طلاقت لسانی پر تعجب ہوا..... فرمانے لگے کہیں مصر یا عرب دنیا میں تعلیم حاصل کی ہے، راقم نے عرض کیا نہیں صرف پاکستان میں.....

دمشق کے علاقہ العمارۃ کی مسجد التوحید میں درس دیتے ہیں بچیوں کی دینی تعلیم میں بہت کوشاں ہیں کئی شاگرد بچیوں کی لکھی ہوئی کتابیں دکھائیں اور مسرور ہو کر مسرور کیا۔

میں نے جناب پروفیسر ڈاکٹر رضوان ندوی صاحب کا وہ مخط پیش کیا جو انہوں نے اپنے ایک کام اور

میرے تعارف کے سلسلہ میں انہیں لکھا تھا، چنانچہ خط دیکھتے ہی ان کے احوال دریافت کرنے لگے اور ساتھ ہی یہ بھی کہا کہ شیخ ہارون جو کہ شیخ ابوالحسن کے قریبی ساتھیوں میں سے تھے کے انتقال کے بعد مجلہ البعث میں شیخ نے ان پر دو تین قسطوں میں شاید مضمون لکھا تھا وہ درکار رہے اور غالباً یہ ۱۹۶۰ کی بات ہے جب شیخ احمد الحارون کا انتقال ہوا تھا۔ شیخ احمد الحارون کے بارے میں ان کا کہنا تھا کہ انہیں تو علم لدنی حاصل تھا۔ یہی بات ہم سے پاکستان میں ڈاکٹر رضوان ندوی صاحب نے ایک بار کہی تھی.....

شیخ البرہانی کی گفتگو میں بڑی مٹھاس تھی اس پر ان کی طرف سے چائے اور شیرینی کا اہتمام مسترد تھا، ان کی مجلس سے اٹھنے کو جی نہ چاہتا تھا مگر مجھے آج ہی رات کو لندن کے سفر کی تیاری کرنی ہے۔ چنانچہ میں نے اجازت طلب کی اور انہوں نے پھر گفتگو شروع کر دی کچھ دیر بعد میں نے کہا..... میں نے آپ کا بہت وقت لیا فرمانے لگے شکر گزار ہوں آپ کا بھی اور ڈاکٹر رضوان کا بھی کہ جنہوں نے مجھے فقیر کو یاد رکھا۔ انہوں نے بتایا کہ ڈاکٹر رضوان یہاں شام میں ایک طویل عرصہ تک محکمہ معلم و معلم رہے ہیں..... وہ صوفی منش آدمی ہیں اور صوفیاء سے انہیں بڑا قلمی لگاؤ رہا ہے، حافظ ہیں قرآن بہت اچھا پڑھتے ہیں..... ہم شیخ کی باتیں سن کر کچھ متعجب ضرور ہوئے..... کیونکہ پاکستان میں تو ڈاکٹر صاحب کا تعارف اور ان کی شناخت ایک نامور استاذ، نقاد اور تاریخ اسلامی کے اسکالر کی ہے..... صوفی کی نہیں..... ہو سکتا ہے یہ ان کی زندگی کا کوئی خفیہ گوشہ ہو جسے انہوں نے پاکستان میں کبھی کسی پر آشکارا نہ ہونے دیا ہو.....

شیخ البرہانی سے ملاقات کے بعد واپس ہوٹل آیا پھر فقیہ بلال سے ملاقات کے لیے ان کے شوروم پر گیا۔ انہیں ساتھ لیا اور بازار سے کچھ شاپنگ کی لندن بریڈ فورڈ والے دوستوں کے لیے کچھ تحائف خریدے اور اپنی جیب خاص سے ۵۴۰۰ سو ری لیر نقد ادا کیا ان کے ساتھ جا کر خریداری کرنے کا فائدہ یہ ہوا کہ جو چیزیں ۵۴۰۰ میں مل گئیں وہ ہم خود خریدنے جاتے تو دہائی سے زائد قیمت ادا کر کے لاتے اس شخص کے ساتھ جا۔ نہ کہ یہ فائدہ بھی ہوا کہ مال دو نمبر نہیں بلکہ اصل مل گیا۔ یہاں شام کے بازاروں میں پاکستان کی طرح کا معاملہ ہے پاکستان میں کوئی عرب یا یورپین آ جائے تو نرخ فوراً چڑھ جاتے ہیں اسی طرح یہاں پاکستانی لباس میں یا عرب لباس میں کوئی بازار پہنچ جائے یا غیر عرب ہو تو بس دس کے سو ہو جاتے ہیں۔ مجھے ایک چھوٹی سی قمیچی کی ضرورت تھی بازار میں فٹ پاتھ

پر بیٹھے ہوئے خوردہ فروشوں سے پوچھا تو سولیر ا قیمت بتانے لگے۔ ایک اور لڑکے نے بھی سو بتائے میں چلنے لگا تو کہا اچھا پچاس میں لے جائیں۔ سوق الحمیدیہ اور اس کے آس پاس کے بازاروں کا تو یہی حال ہے وہی قینچی ہم نے رکن الدین کے علاقہ سے دس لیرا میں خریدی جہاں دکاندار نے اس کے دس ہی بتائے تھے مگر اس لئے کہ خریدنے والا میرے ساتھ وہیں کا ایک شخص موجود تھا.....

بہر کیف فتحی بلال نے اپنی گاڑی میں ہوٹل تک پہنچایا اور مشورہ دیا کہ اتر پورٹ جانے کے لیے رات کو ٹیکسی نہ لوں کہ وہ تین سے پانچ سولیرا مانگے گا جبکہ بس ۱۵ سے ۲۰ میں لے جائے گی اس نے مجھے بس اسٹینڈ بھی دکھا دیا ظاہر ہے کہ ایک ہمدرد اور قدیم طرز فکر کا انسان ایسا ہی مشورہ دے سکتا ہے۔ مگر ہم شہرے جدید دور کے پختہ عمر نوجوان چنانچہ ہم نے ٹیکسی والے سے پہلے ہی بات کر رکھی تھی یہ ایک صالح نوجوان تھا شامی تھا فصیح عربی بولتا تھا اس کا نام شمیر تھا (اور اس کا فون نمبر ۰۹۳۵۸۴۰۹۰ ہے)۔ اسی اثناء میں صاحبزادہ سلطان نیاز الحسن صاحب کا فون بھی آ گیا وہ دمشق کے علاقہ مہاجرین میں کسی محبت کے ہاں قیام فرما ہیں اور دو ایک روز میں لندن جانے والے ہیں ان کا مستقل قیام لندن میں ہی ہے۔..... حضرت سلطان العارفین سلطان باہور رحمۃ اللہ علیہ کے خانوادہ سے خاندانی ونسبی تعلق ہے، وہ وہاں (یو کے میں) ایک اسلامک سنٹر، ایک دارالعلوم اور ایک روحانی سلسلہ چلا رہے ہیں..... یہ ان کی کرم نوازی ہے کہ انہوں نے اس مختصر سی گفتگو میں یو کے میں قائم اپنے ادارہ کے وزٹ کی دعوت دی..... اور پھر ہم اپنی رات کی فلائیٹ کی تیاری میں لگ گئے..... اسی رات ایک بجے دمشق کو ہم نے خیر باد کہا اور اتر پورٹ کے لئے روانہ ہو گئے..... گو کہ ہماری اگلی منزل لندن ہے مگر سفر نامہ میں ہماری اگلی منزل بغداد شریف ہوگی..... جہاں کا کچھ حال احوال انشاء اللہ ہم آپ سے سُر کریں گے..... (یار زندہ صحبت باقی)

نیا اسلامی سال مبارک ہو

☆ ثواب کا دار و مدار نیت پر ہے ☆